



OFM - LINK

OFM - LINK

ORDNI TAL-PATRIJET MINURI - MALTA
PROVINĊJA FRANġISKANA TA' SAN PAWL APPOSTLU
<http://www.ofm.org.mt>



IS-SENA TAL-FIDI

12 - 10 - 2012 - 24 - 11 - 2013

F' għeluq il-50 anniversarju
tal-bidu tal-Konċilju Vatikan II

“ Ahna l-patrijiet minuri, kollha kemm ahna, qaddejja li ma niswew għal xejn, bl-umilta’ nitolbu ‘l dawk kollha li jixtiequ jaqdu lill-Mulej Alla fi ħdan il-Knisja mqaddsa, kattolika u apostolika, skond l-ordni li jinsabu fih, saċerdoti, u l-bnedmin kollha kull fejn jinsabu fid-dinja, biex ilkoll kemm ahna nżommu shiħ fil-fidi vera u fil-penitenza, ghaliex ma nistgħux insalvaw mod iehor’.

(Regola mhux bullata, 23, 7 {FSF 182})

JS-SENA TAL-FIDI

Fis-16 t' Ottubru 2011 il-Papa Benedittu XVI, waqt Quddiesa Konċelebrata fil-Bažilika ta' S. Pietru, fl-okkażjoni tal-gheluq tal-ewwel laqgħa internazzjonal, organizzata mill-Kunsill Pontifiċju ġħall-Promozzjoni tal-Evangelizzazzjoni, habbar li se jniedi **Sena tal-Fidi** biex “jagħti *impetus* frisk lill-missjoni tal-Knisja ħalli toħrog lill-bnedmin mid-deżer, li ġafna drabi ssibu ruħhom fi, għal post tal-ħajja, ħbiberija ma' Kristu, li tagħtihom ħajja fil-milja tagħha”. Din is-Sena tal-Fidi se tibda fil-11 t' Ottubru 2012, fil-50 anniversarju tal-ftuħ tal-Konċilju Vatikan it-Tieni - festa liturġika tal-Beatu Papa Gwanni XXIII O.F.S. - u tagħlaq fl-24 ta' Novembru 2013 - festa liturġika tas-Solennita ta' Kristu Sultan tal-ħolqien kollu.

Fil-fatt il-*Motu Proprio Porta Fidei* - il-Bieb tal-fidi - li uffiċjalment ħabbar din is-Sena tal-Fidi, jgieb id-data tal-11 t' Ottubru 2011. Fl-istess waqt il-Papa fakkarna wkoll, li fl-istess data, jaħbat l-20 anniversarju tal-Kostituzzjoni Appostolika *Fidei Depositum* u l-pubblikazzjoni tal-**Katekiżmu tal-Knisja**, test li ġie promulgat mill-Beatu Gwanni Pawlu II. Dan id-dokument kien ġie mitlub mill-Assemblea Straordinarja tas-Sinodu tal-Isqfijiet, li ltaqet' f' Dicembru tal-1985, biex isservi ta' riferenza għal katekeżi mgħedda mill-għejjun ħajja tal-fidi. Aktar ‘il quddiem il-Papa Benedittu, fit-28 ta' Ĝunju 2005, nieda uffiċjalment il-**Kompendju tal-Katekiżmu tal-Knisja Kattolika**. F' Ottubru 2012 l-Assemblea Generali tas-Sinodu tal-Isqfijiet se tiddiskuti ‘l-Evangelizzazzjoni l-Ğidha għat-tixrid tal-fidi’.

Fl-istorja recenti nsibu wkoll li l-Papa Pawlu VI (1963-1978) kien ukoll nieda s-Sena tal-Fidi, fl-okkażjoni tad-19 centinarju mill-martirju ta' S. Pietru u S. Pawl - mid-29 ta' Ĝunju 1967 sal-20 ta' Ĝunju 1968. Wara huwa ppublika ‘l-Kredu tal-Poplu t' Alla’.



Fl-arti l-fidi tiġi murija b' bosta simboli. Generalment insibu l-persuna ta' mara (xi kultant wkoll mlibbsa velu ġafif quddiem wiċċha - ara Eż 34,33) li f' id wa-ħda qeqħda jgħorr salib u f'idejn l-oħra kalċi bl-ostja fuqu. Drabi oħra nsibu simboli oħra bħal: musbieħ mixgħul (ara Mt 25,1-13), taraġ tiela' mill-art bil-quċċata tiegħu fis-sema (ara Ĝen 28, 12-22), il-libsa tal-magħmudija, fjamma bejn żewġ ġwienah t' ajkla, kolonna (ara Eż 13, 21), madmad (ara Mt 11,29-30), mustieħ u mera (ara 1Kor 13,12).

Pittura magħmula minn pittur venezjan tat-18 il-seklu

Il-Konċilju Vatikan II

Wara biss tlett xhur mill-elezzjoni tiegħu – 25 ta' Jannar 1959 - bħala Papa, il-B. Papa Gwanni XXIII O.F.S., (bniedem ta' 77 sena) ġewwa l-monasteru tal-Benedittini tal-Bażilika ta' S. Paolo fuori le mura, ħabbar li kien behsiebu jlaqqa konċilju. Dan kellu jkun it-tieni konċilju li sar fil-Vatikan u bl-isem ukoll ta' ekumeniku.

Xi fatti interessanti ta' dan il-konċilju:

Nhar il-25 ta' Diċembru 1961 il-Papa ffirma l-Kostituzjoni Apostolika *Humanae salutis*, fejn nieda uffiċjalment il-21 konċilju ekumeniku.



Fost l-oħra, barra mis-Segreterija Generali, immexxija minn Mons. P. Felici, li aktar tard sar Kardinal, kien hemm 10 kummissjonijiet.

Saru erba' sessjonijiet (waħda taħt Papa Ģwanni u tlieta taħt Papa Pawlu VI) u hadu sehem fihom mal-2500 ruħ, fosthom kardinali, isqfijiet mid-dinja kollha u l-Ministri Generali tal-ordnijiet reliġi juži.

Barra minhekk, ghall-ewwel darba, kien hemm osservaturi mill-knejjes l-oħra insara. Hadu sehem ukoll il-periti konċiljari, l-udituri u l-uditriċi (lajċi) u uffiċjali oħra.

Papa Ģwanni, waqt l-ewwel sessjoni, għamel pellegrinaġġ lejn Loreto u Assisi bit-tren, biex jitlob l-intercessjoni tal-Madonna u ta' S. Frangisk. Filwaqt li Papa Pawlu mar l-Art Imqaddsa 1964 - fejn jiltaqa' mal-Patrijarka Athenagoras, Bombay (Indja) u New York - fejn tkellem fl-Assemblea Generali tan-N.U.

Dan il-konċilju approva 4 Kostituzzjonijiet, 3 Dikjarazzjonijiet u 9 Digrieti.

Għalkemm bdieh Papa Ģwanni, imma għalqu Papa Pawlu VI, peress li Papa Ģwanni miet fit-3 ta' Ĝunju 1963.

Fit-8 ta' Diċembru 1965 (Solennita' ta' Marija Immakulata) ngħalaq b' mod uffiċjali u ntbghatu 7 messaġġi lil bosta kategorji ta' nies: lil dawk li qed jiggvernaw; lill-bnedmin tal-ħsieb u tax-xjenza; lill-artisti; lin-nisa; lill-ħaddiema; lill-fqar, lill-morda u lil dawk li qed jbatu; u liż-żgħażaq.

L-Ordni tagħna kien rappreżentat mill-Kard. Rickettes, il-Patrijarka ta' Gerusalem A. Gori, 12 Arċ-ċisqfijiet, 80 Isqfijiet, 10 Prefetti Apostoliċi u l-Ministru General franciż P. Agostino Sepinski.

Fost l-isqfijiet, li attendew: l-ikbar isqof fl-eta kien Mons. A. Carinci (100 sena) u l-iżgħar Mons. A. Mendoza Castro (34 sena).

Il-Padri konċiljari tkellmu bil-latin meta jindirizzaw lill-awla. Imma l-Patrijarka Maximos IV ta' Antiokja tar-rit Melkita tkellem bil-franciż u żewġ udituri lajċi tkellmu bl-ingliż u bil-franciż.

+++++

Il-fidi ta' Missierna S. Frangisk (1)

N.B. Din hjia traduzzjoni ta' artiklu tal-Portugiz P. David Azevedo O.F.M., li jidher fid-Dizionario Francescano, 573 - 594 , Padova 1983.

Introduzzjoni

Meta wieħed jiġi biex jistudja l-fidi li kellu S. Frangisk t' Assisi, irid qabelxejn jipprova jsib ssigriet l-aktar intimu tiegħu. Hekk kif nagħrfu dan is-sigriet, ikollna d-dawl li bih ahna nistgħu nagħrfu l-veru sens tal-attitudnijiet tiegħu u l-qawwa li mexxietu tul-hajtu kollha. Filwaqt li nagħrfu il-personalita' tant nobbli ta' dan il-Fqajjar t' Assisi u l-esperjenza tiegħu tant qawwija, tkun haġa tant interessanti li niskopru l-intimita' ta' din ir-ruh m' Alla. Il-koerenza tal-fidi tiegħu, li dehret f' tant inizjattivi li huwa ha, tkompli turina l-personalita straordinarja ewlenija u sempliċi tiegħu.

Hafna mill-aspetti, li juru l-fidi tiegħu, jistgħu jidhru taħt suġġetti oħra. Għalhekk hawn mhux se nitkellmu fuq il-kontenut tal-fidi ta' Frangisku - il-mod ta' kif kien iħares lejn id-dommi nsara, il-fedelta' lejn it-tagħlim tal-Knisja - il-fidi kattolika tiegħu. Se nitkellmu biss mill-fidi, bhala att teologali tal-bniedem, fil-lat wiesa' tiegħu, mingħajr ma nagħmlu differenza bejn il-fidi, it-tama u l-imhabba.

1. L-importanza tal-fidi biex nifħmu hajjet Frangisku




Il-Kapitlu Ĝenerali tal-Ordni tagħna, li kien sar f' Madrid fl-1973, qal : ‘Fiċ-ċentru tal-hajja frangiskana, hemm l-esperjenza tal-fidi f' Alla fil-laqgħa personali ma' Kristu’. L-importanza ta' din l-istqarrirja ma tikkonsistix filli nghidu li Frangisku kien bniedem tal-fidi, imma filli nistqarru li l-fidi hija l-baži li fuqha tistrieh, il-bidu minfejn ħarget u l-qawwa li kondizzjonat hajtu u ta' dawk li gew warajh. Il-Kapitlu kompla jgħid: ‘Minn kull aspett jista' jiġi mgharrraf dan - mit-talb, fraternita’, faqar, presenza fost il-bnedmin - il-proġett kollu jimxi lejn il-fidi. Ir-Regola, permezz ta' tant theggiegħ, tkellimna fuq it-tfittix t' Alla u l-primat assolut u uniku fil-ħajja tal-patrijiet, it-talb u l-qima li għandna nagħtu, li nimxu wara Ģesu’ u li l-ħajja tagħna tkun xebh mal-Vanġelu, li nkunu miftuhin għal dak li jnebbahna l-Ispirtu s-Santu u l-importanza tat-talb tagħna bla waqfien. L-iskopijiet evangeliċi li huma proposti għal kull mod ta' kif jgħixu l-patrijiet (kontemplazzjoni, sawm, talb, tonka, faqar, xogħol, cirka, ikel) juru li fil-baži ta' din ix-xorta ta' hajja teżisti l-esperjenza unika tal-fidi f' Alla li huwa mħabba.

a) Biex nifħmu hajtu

Li l-bidu tal-avventura kollha ta' Frangisku qegħda fl-esperjenza unika tal-fidi fil-laqgħa personali li huwa kellu ma' Ģesu, ifisser li l-uniku dawl li jista' jaġtina l-veru sens tal-attitudnijiet tiegħu huwa proprju l-imħabba mheġġa li kellu lejn Ģesu'. La l-psikoloġija, la s-socioloġija u lanqas l-istorja tal-Knisja ma jistgħu jaġtuna l-figura vera ta' Frangisku. Mhuwiex bizzżejjed l-istudju psikoloġiku tat-temperament ta' Frangisku biex nifħmu l-bewsa li ta lill-lebbruz, is-sentiment fraterniegu, l-imħabba tiegħu lejn il-hlejjaq, l-Għanja tal-Hlejjaq u tant espressjonijiet oħra li nsibuhom f' hajtu. Niġu f' punt li ma nistgħux nifħmu dak li Frangisku kellu f' qalbu. Jekk f' Frangisku

nsibu din il-qawwa, dan ġara peress li huwa nduna bil-preżenza reali ta' 'Twajjeb Mulej, int l-ogħla, tista' kollox. Hallihom ifaħħruk il-ħlejjaq kollha, u l-aktar id-dawl sfiq ta' oħtna x-xemx li twelked il-jum ġdid, u bl-isfa dija turi, Mulej, li ogħla minnek m'hemmx' (FSF 30)

Tista' tkun ukoll deformazzjoni jekk tfisser il-moviment franġiskan billi tibda mill-ambjent kul-turali u mill-problemi soċjali tas-sekli XII u XIII. Per eżempju ma nifhmu bizzżejjed l-intenzjoni ta' Frangisku, jekk naħsbu, li l-kelma *minores* - li baqgħet bħala l-isem tal-'magħmudija' tad-dixxipli tal-Fqajjar - ittieħdet mill-vokabolarju soċjali - *maggiori-minori*, kliem li kien ifisser iż-żewġ klassijiet tas-soċjeta ta' żmien. Fil-fatt il-bidu tagħha huwa evanġeliku (ara RegNB6,4 {FSF 165} ; 1C 15,38 {FSF 235}).



L-istess ġara, li minkejja l-kelma tal-Kurċifiss fil-knisja ta' S. Damjan u l-holma tal-Papa Innoċenzo III, kif ukoll lanqas il-problemi pastorali tal-Knisja ma jtuna dawl biżżejjed biex nifhmu l-agħir tal-qaddis. Eżem-pju iehor insibuh fil-preżenza tal-patrijiet fost il-poplu - li kienet xi haġa radikali ghall-hajja reliġjuża ta' dak iż-żmien - qabel ma kienet risposta għal pastorali awtentiku u neċċesarju, kienet ubbidjenza pura u sempliċi ghall-Vanġelu - imitazzjoni ta' Kristu li mexa fit-toroq tal-Palestina (ara LM 3,1 {FSF 1149} ; Fior 2 {FSF 1588}).

Minn dawn il-ftit eżempji wieħed jista' jobsor li tkun haġa falza li taqra ħajjet Frangisku mingħajr ma thares lejha mill-lenti tal-fidi. Il-fatt li bħalissa qed nghexu, taħt l-aspett reliġjuż, f' dinja li kważi tixbah lil dik ta' Frangisku, iktar hemm bżonn li naqraw ħajtu that din il-lenti. Xi osser-vazzjoniet, li nistgħu nagħmlu fuq id-dinja tallum, jgħenuna biex nagħrfu ahjar l-originalita' tal-hajja ta' Frangisku.

jitkompla f' ħarġa oħra

P. Ģustinu (Frank) Sciortino O.F.M. S.Th.L. (1943 - 2012)

**Twelid : 27 ta' Lulju 1943 - Belt Valletta
Libes it-tonka franġiskana : 28 ta'
Settembru 1958
L-ewwel weghdiet : 4 t' Ottubru 1959
Professjoni Solenni : 8 ta' Diċembru 1964
Ordinazzjoni Saċċerdotali : 11 ta' Marzu 1967**




Hidmiet li wettaq fil-Provinċja: Attwalment kien kappillan tas-sorijiet franġiskani tal-Belt Valletta. Għamel żmien twil missjunarju fil-Libya, konferenzier, rettur tal-Knisja Madonna ta' Liesse, Belt u kappillan tal-port, direttur spiritwali tal-*Appostolatus Maris* u ghalliem fis-skola sekondarja tal-Gvern.

Agħtih, o Mulej, il-mistrieh ta' dejjem

Frate Angelo Tancredi (+ 1257)


Id-dar ta' Angelo Tancredi illum tagħmel parti mill-monasteru tal-Klarissi, li jinsab fil-Via San Francesco ġewwa Rieti. Kien fl-1209 li meta Frangisku reġa żar il-Wied ta' Rieti, huwa mess il-qalb ta' Angelo Tancredi li kien kavalier fil-belt ta' Rieti. Skont Iacobilli, Frangisku, imqan-qal mill-leħen divin, qallu: "Sinjur Angelo issa ilek ħafna jgħorr ix-xabla u tant armamenti ohra, issa wasal il-mument li tibda jgħorr kurdun; minflok ix-xabla, is-salib ta' Kristu u minflok iz-zraben, ix-xprun biex timxi fit-trab. Ejja warajja u nagħmlekk kavalier ta' Kristu. Haga tal-ghaġeb! Dak il-hin stess l-Ispirtu s-Santu rattab il-qalb ta' dak il-bniedem u minufih huwa ħalla kollox u mar warajh. L-ghada libes it-tonka frangiskana u ssieħeb miegħu għal dejjem. Mar miegħu Ruma u sofra miegħu kull tip ta' tbatija". (*Vite*, I, 243)



Angelo sar wieħed mill-aktar shab intimi ta' Frangisku. Huwa jfaħħar 'il-kortesija ta' fra Angelo, li kien l-ewwel kavallier li daħal fl-Ordni, u li kien imżejjen bil-manjieri tajba u bit-tjeiba' (SP 5, 85 {FSF 1532}). Il-*Compilatio Assisiensis* jħidilna li darba meta Frangisku mar Ruma (Novembru 1223?), huwa żar lis-sinjur Leone, kardinal ta' Santa Croce. Il-kardinal talab lil Frangisku biex joqghod miegħu għal xi jiem. Angelo Tancredi, li kien joqghod mal-kardinal, issuġġerixxa lil Frangisku, peress li kien jaf li Frangisku kien iħobb joqghod aktar f' postijiet mwarrba, biex imur joqghod go torri ħdejn il-ħajt tal-belt. Frangisku għoġbitu l-idea u marru flimkien biex jarawħ u ftiehem miegħu biex kuljum jgħiblu minn barra l-ikel ghaliex u għal sieħbu. Imma fl-ewwel lejl ix-xjaten habbtu għal Frangisku u għalhekk telaq minn hemm (ara 117 {FSF 720} ; SP 67 { FSF 1513}).


Tant nibtet ħbiberija intima bejn it-tnejn, li Frangisku għażlu bħala gwardjan tiegħu, li minn naħha ta' Angelo ha hsieb jixtrilu biċċa ġild tal-volpi biex iħiġi fil-ġewwieni tat-tonka ta' Frangisku, peress li Frangisku kien marid ħafna. Frangisku imma insista li jħitlu biċċa ohra minn barra (ara 2C 93, 130 {FSF 845}).

Angelo, il-'bniedem ġentili ħafna', mar ma' Frangisku u šabu - Masseo u Leone - lejn il-muntanja La Verna, fejn irċieva l-pjaġi mqaddsa (ara Fior {FSF 1642}). Meta gie biex imur lura lejn S. Marija tal-Angli - wara li ghaddiet il-festa ta' S. Mikiel tal-1224, Frangisku ħalla lil Angelo u Masseo fuq l-gholja, filwaqt li berikhom u ħallihom biex jmissu u jbusu l-pjaġi glorjuži tiegħu (ara Fior {FSF 1657}).



Din il-pittura hija parti minn *polittico di Valle Romita* magħmula minn Gentile da Fabriano (1375 - 1427) u qegħda fil-Pinacoteca di Brera, Milan

L-affresk li sar minn Domenico Bruschi fl-1886 u qieghed fuq in-naha ta' barra tal-Kappella tat-Transitu ta' S. Frangisk fil-Bazilika ta' S. Marija tal-Angli ġewwa Assisi.



D. Bruschi: Tránsito de San Francisco


Huwa, flimkien ma' tlett shabu, baqa' jieħu ħsieb Frangisku sa' mewtu (ara 1C 6,102 {FSF 293}). Fl-agunija tiegħu Frangisku stieden lil Angelo u Leone biex jfahhru lil Kristu (ara 2C 163, 217 {FSF 927n.}). Skont il-*Compilatio Assisiensis* Frangisku ried li fra Angelo u fra Leone jkantawlu dwar oħtu l-mewt. Huma marru ħdejha u b' ħafna dmugħ bdew ikantawlu l-Għanja ta' *frate sole* u tal-ħlejjaq l-oħrajn tal-Mulej. Dak il-ħin huwa żied l-istrofa li titkellem fuq il-mewt (ara 7 {FSF 614}).

Wara l-esperjenza tant qawwija li ghex ma' Frangisku, Angelo hass li, flimkien ma' fra Leone u fra Rufino, kellu jiktibhom. Huma laqgħu t-talba li saret mill-Ministru General Crescenzo da Iesi. B' hekk għandna f'idejna l-Leggenda dei Tre Compagni. Fil-11 t' Awissu 1246 huma kitbu ittra mill-eremitaġġ ta' Greccio lil General fejn fissrulu li huma ma riedux jiktbu *Leggenda*, imma riedu jiġ-bru biss bħal bukkett ward ta' tifskiriet - *florilegium* (ara Introduzzjoni FSF p. 313-314).

Dak li Angelo għamel ma' Frangisku, ried ikompli jgħamlu ma' Klara. Fil-fatt waqt l-agunija ta' Klara, 'huwa, għad li kien imnikket ghall-aħħar, kien ifarragħ lil-imnikkta' (LegCl 45 {FSK 646}). Nerġghu mbgħad insibuh fil-proċess tal-kanonizzazzjoni ta' Klara, fejn kien parti mill-kummissjoni tal-isqof ta' Spoleto, Bartolomeo, biex ikun xhud ta' dak li kellu jingħad (ProcCan {FSK 296}).

Jingħad li fra Angelo miet fit-13 ta' Frar 1257 fil-kunvent tal-Porziuncola, imma kif kien xieraq, il-fdal tiegħu jinsab f' niċċa, viċin il-fdal ta' Frangisku fil-cripta, li hemm taht il-Bażilika ta' S. Frangisk f' Assisi.

Tajjeb li ngiebu hawn x' tħid nota li nsibu fil-Fonti għall-ħajja ta' S. Frangisk t' Assisi (Ed. TAU, Malta, 2005) 'fil-Fonti insibu almenu tliet patrijet li kellhom l-isem ta' Angelo : Angelo Tancredi, kavalier minn Assisi; Angelo da Rieti u Angelo da Borgo San Sepolcro. L-ewwel tnejn mhux l-ewwel darba li ġew imħawwdin wieħed mal-ieħor, hekk li hu diffiċli nkunu nafu għal min minnhom eżatta-ment ikunu jitkellmu l-Fonti. X'aktarx li frate Angelo li hu wieħed mit-Tre Compagni u li kien qrib San Frangisk fl-aħħar ta' ħajtu, hu Angelo da Rieti. Nafu li kien ma' San Frangisk fuq La Verna, kif ukoll fil-Porziuncola meta miet il-qaddis' p. 362, n. 3.




Din l-istianded glass, li turi li fra Angelo, saret mill-Prof. P. A. Farina O.F.M. u tinsab fis-Santwarju frangiskan ta' Greccio.

+++++

4 t' Ottubru 1962

Il-Beatu Papa Ĝwanni XXII ma jibqax biss magħruf ghall-qdusija tiegħu jew għal mod sempliċi ta' kif kien jitkellem u jaġixxi imma wkoll għas-sorpriżi. Dak li ħafna, li mall-elezzjoni tiegħu ta' Papa, hasbu li kellu jkun Papa *di transizione*, wara l-kbir Papa Piju XII, malajr bidlu l-fehem tagħ-hom meta raw li dan il-bniedem ta' 81 sena jagħmel hafna żjarat, li qatt ma kien wieħed jobisor li se jagħmel fl-eta venerabbli tiegħu. Nistgħu nsemmu fost l-oħrajn iż-żjarat li għamel: fil-Milied tal-1958 żar il-morda tal-Isptar *Santo Spirito* u l-ghada żar il-ħabsin ta' *Regina Coeli*.

Imma zġur li waħda miż-żjarat li mpressjonat tant nies kienet meta fl-4 t' Ottubru 1962 permezz tat-tren, misluf mill-President tal-Italja, fis-6. 30 am huwa ħalla l-istazzjoni tal-ferrovija tal-Vatikan biex l-ewwel jagħmel żjara lis-santwarju tal-Madonna f'Loreto, imbagħad imur Assisi. Tul il-vjaġġ il-Papa deher 'b' wiċċi dħaż-żon u ferhan, 'b' id waħda isserrah mal-ħgiega tat-tren, u bl-ohra, għal kilometri twal, ibierek lin-nies ferhanin u mimlija heġġa - skond ix-xhieda tas-segretarju tiegħu Mons. Loris Capovilla. Storikament dan kien l-ewwel vjaġġ ta' Papa 'l barra mill-Lazio, wara li Ruma saret il-belt kapitali tal-Italja u ghall-ewwel darba ġie użat l-istazzjon tal-ferrovija tal-Vatikan. Ma nridux nin-sew li diġa kien hemm sinjalji li ma kienx għadu f' saħħtu, peress li beda jgħejja u wiċċu beda jinxtorob.




Wara ż-żjara li għamel fis-santwarju tal-Madonna ta' Loreto, huwa telaq lejn Assisi fejn wasal fil-5.30 pm. Mill-istazzjoni ta' S. Maria degli Angeli baqa' sejjer dritt għal quddiem il-Bažilika ta' S. Frangisk. Hemm sab folol kbar ta' nies jistennewh. Mar fil-kripta fejn talab quddiem il-fdal ta' S. Frangisk u għamel id-diskors tiegħu. Kellu jagħmel żjara wkoll lil-Porzjunkola, imma minħabba l-kundizzjonijiet ta' saħħtu, għamel biss waqfa qasira quddiem il-bažilika, fejn sellem lill-patrijiet tagħna. Fis-6.30 pm huwa telaq minn Assisi u wasal Ruma fl-10.15 pm. Lil ta' madwaru qalihom: "Għamilt vjaġġ tajjeb. Inħossni ħafna emozzjonat u kuntent. Il-qalb tiegħi hija mimlija b' ferħ u tifħir".

Nitolbu flimkien għall-Vokazzjonijiet Frangiskani (Bħalissa qeqħidin 63 patri)

**Mulej, li int tjubija, kull tjubija, l-oghla tjubija,
- aghħmel li ħafna żgħażagh jifirhu bl-imħabba tiegħek
u jkunu lesti li jimxu warajk kull fejn tmur.**

Ara : <http://www.ivokofm@gmail.com>



Għeżeżeż Għażiex,

“Jiena magħkom dejjem”

B'din il-wegħda ta' Ģesù f'qalbna u fuq fommna, aħna bhala ulied il-fqajjar San Franġisk t'Assisi, se nkunu fostkom bejn it-22 u 26 t'Awissu, biex flimkien nissaħħu dejjem iżjed fil-presenza ta' Ģesù fostna.

Dan ser inwettqugħ qabel xejn biċ-Ċelebrazzjoni ta' l-Ewkaristija Mqaddsa b' Katekezi għat-tfal u ghall-adulti, bis-Sagament tal-Mahfra u bit-Talb flimkien fil-knisja parrokkjali. Se niġu inżurukom fi djarkom, fil-kazini u postijiet pubbliċi. Se imexxu laqgħat għaż-żgħażaq, għall-gharajjes u koppji miżżeewġin. Flimkien ngħixu wkoll Festa Familja b'logħob għat-tfal.

Il-koperazzjoni li sibna kemm mill-Kappillan kif ukoll minn dawk il-familji li ser jilqghuna fi djarhom, hija ta' inkoraġġiment kbir għalina.

Nahseb li lkoll kemm aħna konvinti kemm għandna bżonn li nhossu aktar il-preżenza ta' Ģesù fostna, fid-dinja ta' llum. Nitolbukom li tkunu intom stess li theggū lil xulxin li tieħdu sehem fl-aktivitajiet biex din iż-Żjara Franġiskana, tkun ta' barka mis-sema kemm fuq il-Parrocċċa tagħkom kif ukoll fuq il-familji tagħkom.

Il-Mulej jagħtikom is-Sliem. Il-Patrijiet Franġiskani



*** STOP PRESS ***

Kif kienet se tiġi stampata din ir-rivista, wasslet l-ahbar tal-mewt ta' huna P. George Aquilina. Aktar tagħrif jingħata fil-harġa li jmiss. Agħti, o Mulej, il-mistrieh ta' dejjem.

Čelebrazzjonijiet Solenni



Matul ix-xahar ta' Settembru kellna żewġ čelebrazzjonijiet solenni fil-Provinċja tagħna. Nhar it-Tlieta 4 ta' Settembru fil-knisja tal-Hamrun saret Quddiesa Konċelebrata immexxija mill-Provinċjal tagħna, li fiha Fra Gerald Xuereb għamel l-ewwel wegħdiet. Fra Gerald għadu kif temm in-novizzjat tiegħi gewwa s-santwarju frangiskan ta' San Damiano, f' Assisi. Nhar il-Hadd 2 ta' Settembru, il-Provinċjal tal-Provinċja Serafika, P. Bruno Ottavi O.F.M., waqt il-quddiesa li saret f' S. Damjan, fejn iż-żewġ is-shab ta' Gerald għamlu l-ewwel wegħdiet, 'ha salutato con caro affetto anche fr' Gerald Xuereb, novizio maltese che professerà il prossimo 4 settembre a Malta come hanno già fatto i suoi due compagni di noviziato, esprimendo sentimenti di comunione con il Ministro e con tutti i Frati della Provincia di Malta (rapport li deher fil-website tal-Provinċja Serafika). P. Simone Ceccobao, il -Vici-Mastru tagħhom, ġie Malta biex jaqsam il-ferħ ma' Gerald. Il-kant kien animat minn grupp ta' solisti li jagħmlu parti mill-Kor *BelCanto*. Wara kulħadd kien mistieden ghall-festin li sar fil-bitha taċ-Ċentru S. Franġisk. Issa Fra Gerald se jmur Ruma biex jibda l-istudji tiegħi fil-Beda College, bhala preparazzjoni għas-saċerdozju.



Nhar il-Hamis 6 ta' Settembru fil-knisja ta' S. Marija ta' Ĝesu, ir-Rabat, saret Quddiesa Konċelebrata immexxija mill-Vigarju Provinċjali, P. Richard Stanley Grech, li fiha Fra Aaron Abdilla, Fra Clive Camillieri u Fra Ramon Farrugia reġgħu geddew il-wegħdiet tagħhom għal sena oħra. Fost l-oħrajn kien hemm preżenti l-familjari tagħhom. Il-kant kien animat mill-kor 'St. Francis of Assisi'. Wara sar festin familjari.

Fra Aaron Abdilla, li issa se jibda l-kors tat-teologija, rċieva l-ministeru tal-Akkolitat fil-knisja tagħna tar-Rabat minn idejn il-Provinċjal waqt quddiesa konċelebrata nhar l-20 ta' Settembru.

**Lil dawn hutna,
filwaqt li nkomplu
nitolbu ghalihom f' din il-mixja
li qed jagħmlu fil-hajja frangiskana
u anke saċerdotali,
nawgurawlhom u nixtiequlhom kull barka u ġid.**




AHBARIJET MILL-PROVINČJA TAGHNA

Bejn it-22 u s-26 t' Awwissu saret Żjara Frangiskana bit-tema "Jiena maghkom dejjem" ġewwa l-Parroċċa Marija Assunta ta' Hal-Għaxaq. Il-preżenza tal-ahwa kienet kontinwa f'dawk il-jiem f' dan ir-rahal. Numru sabih ta' ahwa hadu sehem, fosthom l-istudenti tagħna, waqt li dawn kienu qed jieħdu l-vaganzi. Grazzi mill-qalb lil Kappillan, il-kleru u l-poplu Ġħaxqi tal-qalb ġeneruża li wrew magħna. Jalla l-ġid li hareg minn din iż-żjara jkompli saħħaħ l-ghaqda u s-sliem fost in-nies ta' dan ir-rahal. Ara p.9 u aktar dettalji jingħataw fil-ħarġa li jmiss.

Fit-3 ta' Settembru Fra Gerald Xuereb għamel l-ewwel weghdiet fil-knisja tagħna tal-Ħamrun. Awguri Ara p. 10.

Fis-6 ta' Settembru fil-kunvent tagħna tal-Belt Valletta miet P. Gustinu Sciortino fl-eta ta' 69 sena. Il-funeral sar nhar l-10 ta' Settembru fid-9.15 am fil-knisja tagħna tal-Belt. Mexxa l-quddiesa koncelebrata l-Vigarju Provinċjali, P. Richard Stanley Grech. Attendew bosta sacerdoti u nies, speċjalment membri tal-Mixja Neokatekumenali. Ara p. 5

Fis-6 ta' Settembru fra Aaron Abdilla, Fra Clive Camilleri u Fra Ramon Farrugia ġeddew il-voti fil-knisja tagħna tar-Rabat. Awguri. Ara p. 10



Fit-8 ta' Settembru l-komunita maltija li tgħix fl-Ingliterra cċelebrat l-festa tal-Vittorja. P.Charles Grech mexxa quddiesa konċelebrata fil-katidral ta' Westminister. Il-kant kien animat mill-Chorus Urbanus ta' Ghawdex. Wara saret purċissjoni bl-istatwa tal-Bambina madwar l-inħawi. Din iċ-ċelebrazzjoni ilha ssir sa' mill-2001 bl-appoġġ tal-ambaxxata maltija f' Londra.

Fis-16 ta' Settembru ġiet cċelebrata il-festa tal-Ezaltazzjoni tas-Salib fil-knisja tagħna tal-Belt Valletta bil-partecipazjoni tal-Arċikonfraternita tal-Kurċifiss.

Fis-17 ta' Settembru ġiet cċelebrata s-solennità tal-pjagi ta' Missierna S. Frangisk fil-knisja tagħna tal-Ħamrun. F'dawn iċ-ċelebrazzjonijiet ha sehem Mons. Robert Camilleri O.F.M., isqof ta' Comaguya, Honduras, li kien Malta għal xi fit jiem ta' vaganzi. Fil-jum ta' qabel sar it-berik tal-animali quddiem il-knisja bil-kollaborazzjoni tal-Kunsill Lokali tal-Ħamrun. Dak in-nhar intwera t-13 in-numru mid-dokumentarju 'X' joffri l-kunvent' fuq TVM, li kien jitrattha dwar il-ħajja tal-patrijiet tagħna. Il-filmat ingibed fil-kunvent tagħna tar-Rabat. Prosit tassew lil kull min ta seħmu!

P. Walter Vassallo ġie adett għall-fraternita tal-Ħamrun, sakemm ikun Malta għall-vaganzi, peress li huwa sejjer Ruma biex jispeċjalizza fil-ligi tal-Knisja ġewwa l-Pontificia Universita Antonianum. Awguri

P. Alex Borg , P. Marcellino Micallef u P. Martin Coleiro ġew maħtura biex jagħmlu reviżjoni tad-Direttorju Provinċjali. L-ahwa kollha jistgħu jibgħatu s-suġġerimenti tagħhom.

**L-ahwa kollha huma mħegġa biex jitkolbu aktar
għal hutna li jinsabu fil-Libja.**

FESTI**NOVEMBRU 2012****BIRTHDAYS**

04. P. Charles Grech
 11. P. Martin Coleiro
 15. P. Albert Micallef
 26. Fra Leo Ciantar

01. P. Stephen Sciberras
 09. P. Martin Coleiro
 14. P. Julian Sammut
 17. P. Christopher Farrugia
 18. P. Victor Camilleri
 19. P. Ivo Tonna

Xewqat qaddisa !!!!!!!

**L-isqof ta' Comayagua,
 Honduras,
 Mons. Robert
 Camilleri O.F.M.
 flimkien mal-komunita
 tas-Sorijiet Klarissi
 fil-monasteru
 tagħhom
 ta' S. Giljan**

**WERREJ**

Is-Sena tal-Fidi	2
Il-Koncilju Vatikan II	3
Il-fidi ta' S. Frangisk (1)	4 - 5
Frate Angelo Tancredi	6 - 7
4 t' Ottubru 1962	8
Żjara Frangiskana	9
Celebrazzjonijiet Solenni	10
Aħbarijiet mill-Provinċja	11

OFM -LINK

L-Editur
 P. Alexander Borg O.F.M.
 Patrijet Frangiskani
 Triq Dun Pawl Vella
 Tas-Sliema SLM 3200
 Tel. 21 33 11 83
 E-mail : fraalex@maltnet.mt

Għall-ahħar aggornamenti
<http://ofm.org.mt>
 Grazzi lil P. Joseph Magro O.F.M.